

ئاياللار ئازادلىق ھەرىكىتى

ئېنىقلىما:

«ئاياللارنى ئازاد قىلىش ھەرىكىتى» سېكولارىزمىنى ياقلاپ ماڭىدىغان ھەرىكەت بولۇپ، دەسلەپتە مىسىردا مەيدانغا كەلگەن، كېيىن ئەرەب، ئىسلام ئەللىرىگە تارقالغان. بۇ ھەرىكەت ئاياللارنى ئىسلامىي ئەدەب - ئەخلاق، بولۇپمۇ ھىجابقا ئوخشىغان شەرىئىي ئەھكاملاردىن چىقىشقا، تالاقنى چۈشەپ قويۇشقا، كۆپ خوتۇنلۇق تۈزۈمنى چەكلەشكە، مىراستىكى باراۋەرلىككە، بارلىق ئىشلاردا غەرب ئاياللىرىنى دوراشقا ... چاقىرىدۇ. چاقىرىقنى غەرب دۇنياسىدىكى جەمئىيەت ۋە ئاياللار بىرلىكلىرى ئارقىلىق تارقىتىدۇ.

قورۇلۇشى ۋە ئاساسلىق كىشىلىرى:

◆ بۇ ھەرىكەت «ئاياللار بىرلىكى» نامى بىلەن ئاتىلىدىغان جەمئىيەت ئارقىلىق مۇنتىزىم شەكىلدە ئاياللارنى ئازاد قىلىشقا چاقىرىشقا تەرەققى قىلىشتىن ئىلگىرى ئۇ پىكىر ۋە نەزىرىيە جەھەتتىن قورۇلغان ئىدى... ئۇلار ئۈچ پارچە كىتاب ۋە مىسىردا نەشىر قىلىنىدىغان بىر ژۇرنال ئارقىلىق ئوتتۇرىغا چىققان:

- خىرىستىيان دىنىغا مەنسۇپ، مەرقەس فەھمىي ئەلمەھامىي تەرىپىدىن يېزىلغان «شەرقتىكى ئايال» ناملىق كىتاب. بۇ كىتابتا ھىجابنى ئەمەلدىن قالدۇرۇش، يات ئەر - ئاياللارنىڭ ئارىلىشىشىنى مەسىلە يوق، دەپ قاراش، تالاقنى چۈشەپ قويۇش، بىردىن ئارتۇق خۇتۇن ئېلىشىنى چەكلەش، مۇسۇلمان ئاياللار بىلەن خىرىستىيانلارنىڭ ئۆيلىنىشى ئۈچۈن تۇسالغۇنىڭ يوقلىقى قاتارلىقلارغا چاقىرىغان.

- قاسىم ئەمىن تەرىپىدىن يېزىلغان «ئاياللار ئازادلىقى» ناملىق كىتاب. بۇ كىتاب 1899 - يىلى شەيخ مۇھەممەد ئەبدۇھ، سەئىد زەغلۇل ۋە ئەھمەد لۇتفىي سەيىد قاتارلىقلارنىڭ يارىدىمى بىلەن نەشىر قىلىنغان. بۇ كىتابتا ئاياللار ئارىسىدا ئومۇملاشقان ھىجابنىڭ ئىسلام بىلەن ئالاقىسى يوقلىقى ئىلگىرى سۈرۈلگەن ۋە يالغۇچلىققا چاقىرىشنىڭ دىنغا قارشى چىقىش بولمايدىغانلىقى ئوتتۇرىغا قويۇلغان.

- يەنە قاسىم ئەمىن تەرىپىدىن يېزىلغان «يېڭى ئاياللار» ناملىق كىتاب. بۇ كىتاب 1900 - يىلى نەشىر قىلىنغان بولۇپ، بىرىنچى كىتابتىكى پىكىرلەرنى ئۆز ئىچىگە ئالغان، پىكىر ۋە قاراشلىرىنى كۈچلەندۈرۈش ئۈچۈن غەربلىكلەرنىڭ قاراشلىرىنى دەلىل قىلىپ كەلتۈرگەن.

- «السفور» (ئېچىلىش) ژۇرنىلى. بۇ ژۇرنال بىرىنچى دۇنيا ئۇرۇشى مەزگىلىدە ئاياللارنىڭ يالڭاچلىنىشىنى ھېمايە قىلىدىغان كىشىلەر تەرىپىدىن نەشىر قىلىنغان بولۇپ، كۈچىنى يالڭاچلىنىش ۋە يات ئەر - ئاياللارنىڭ ئۆز - ئارا ئارىلىشىشى مەسىلىرىگە مەركەزلەشتۈرگەن.

◆ مىسىر ئاياللىرىنىڭ ئېچىلىشىنى يۇقىرىدا بايان قىلىندى. 1919 - يىلىدىكى ئىنقىلابقا ئەلى شەئراۋىينىڭ ئايالى ھۇدا شەئراۋىي رەھبەرلىكىدە ئاياللارمۇ قاتناشقان. 1919 - يىلى 20 - مارت كۈنى ئەتتىگەندە ئېلىپ بارغان نامايىشى ئارقىلىق سىياسىي ھەرىكەتلىرىنى باشلىغان.

◆ ئېچىلىشنىڭ تۈنجى باسقۇچى سەئىد زەغلۇلنىڭ نۇتقىنى ئاڭلاش ئۈچۈن كەلگەن ئاياللارنىڭ يۈزلىرىگە تارتىۋالغان ھىجابلىرىنى چىقىرىپ تاشلىشىغا چاقىرىغان ۋاقتىدىن باشلانغان. سەئىد زەغلۇل ھۇدا شەئراۋىي ئىسمى بىلەن شوھرەت قازانغان مىسىر ئاياللار ئۇيۇشمىسىنىڭ قۇرغۇچىسى نۇرۇلھۇدا مۇھەممەد سۇلتاننىڭ يۈزىدىن ھىجابىنى تارتىپ ئېلىۋەتكەن. بۇ ۋەقە زەغلۇل سۈرگۈندىن قايتىپ كەلگەندىن كېيىن ئىسكەندەرىيەدە ئۇنى كۈتۈۋېلىش ئۈچۈن ئۆتكۈزۈلگەن پائالىيەت جەريانىدا يۈز بەرگەن. باشقا ئاياللار بۇنىڭغا ئەگىشىپ ھىجابلىرىنى ئېلىپ تاشلاشقا باشلىغان.

◆ ئاياللار ئۇيۇشمىسى 1924 - يىلى ئاپىرىل ئېيىدا، يەنى ئۇنىڭ قۇرغۇچىسى ھۇدا شەئراۋىينىڭ 1923 - يىلى رومادا چاقىرىلغان خەلقئارا ئاياللار ئۇيۇشمىسى قورۇلتىيىغا قاتنىشىپ قايتىپ كەلگەندىن كېيىن تەسىس قىلىنغان. ئەنگىلىيە ۋە ئامېرىكا قوشما شتاتلىرى قورۇلتاينىڭ ئېچىلىشىنى قىزغىن قوللىغان، ھەتتا ئامېرىكا پىرىزىدېنتى روزۋېلتنىڭ ئايالى قورۇلتاينى قوللاپ تىلگىرامما يوللىغان.

ئاياللارنى ئازاد قىلىش ھەرىكىتىنىڭ كۆزگە كۆرۈنگەن كىشىلىرى:

◆ شەيخ مۇھەممەد ئەبدۇھ: «ئاياللار ئازادلىقى» ناملىق كىتابنىڭ پىكىرلىرى شەيخ مۇھەممەد ئەبدۇھنىڭ پىكىر باغچىسىدا ئۆسۈپ يېتىلگەن. شەيخنىڭ ئاياللار ھوقۇقى توغرىسىدىكى پىكىرلىرى «مىسىر رىئاللىقلىرى» ناملىق ماقالىلىرىدا ئوتتۇرا قويغان قاراشلىرى ۋە ئاياللارغا مۇناسىۋەتلىك ھۆكۈملەرگە ئائىت ئايەتلەرنىڭ تەپسىرىدە توختالغان مەسىلىلىرى ئۇ كىتابتىكى پىكىرلەر بىلەن ئوخشاش يەردىن چىقىدۇ. (تەپسىلاتى ئۈچۈن د.سەيىد ئەھمەد تەرىپىدىن يېزىلغان «مۇسۇلمان ئاياللارغا قىلىنغان سۈيىقەست» ناملىق كىتابنىڭ 63 ۋە ئۇنىڭدىن كېيىنكى بەتلەرگە ۋە ۋاپا نەشرىياتى 1985 - يىلى نەشىر قىلىنغان، د.مۇھەممەد ئەھمەد ئىبنى ئىسمائىل ئەلمەقدەم تەرىپىدىن

يېزىلغان «ھىجىبانىڭ قايتىپ كىلىشى» ناملىق كىتابنىڭ بىرىنچى قىسمىغا قاراڭ.

◆ سەئىد زەغلۇل: مىسىردىكى ۋەكىل پارتىيىسىنىڭ داھىسى بولۇپ، قاسىم ئەمىننىڭ كىتابلىرىنى ئوتتۇرىغا چىقىرىشقا يارىدەم بەرگەن ۋە ئۇنى بۇ ساھەدە رىغبەتلەندۈرۈپ كەلگەن.

◆ لۇتفىيە سەيىد ئەھمەد: بۇ كىشىگە «دەۋرنىڭ ئۇستازى» دەپ نام بېرىلگەن. ئۇ مىسىرنىڭ ئۆز دەۋرىدىكى ئۈممەت پارتىيىسىنىڭ «ئەلجەرىيە» ناملىق گېزىتىنىڭ سەھىپىلىرىدە ئاياللارنى ئازاد قىلىش ھەرىكىتىنى تەشۋىق قىلاتتى.

◆ سەفىيە زەغلۇل: سەئىد زەغلۇلنىڭ ئايالى ۋە مىسىر تارىخىدىكى ئىنگىلىزلارنىڭ ئەڭ مەشھۇر دوستى، ئۆز دەۋرىدىكى مىسىرنىڭ باش مىنىستىرى مۇستەفا فەھمىي پاشانىڭ قىزى.

◆ ھۇدا شەئراۋىي: ئىنگىلىز مۇستەملىكىچىلىرىنىڭ پايتەختكە باستۇرۇپ كىرىشىدە ئۇلارغا ھەمرا بولغان مۇھەممەد سۇلتان پاشانىڭ قىزى، ئۈممەت (ھازىرقى ۋەكىل) پارتىيىسى ئەزالىرىنىڭ بىرى، ئاياللارنىڭ ئېچىلىپ يۈرۈشى ھەرىكىتى تەرەپدارى ئەلى شەئراۋىي پاشانىڭ ئايالى.

◆ سىيزا نەبراۋىي (ئەسلى ئىسمى زەينەپ مۇھەممەد مۇراد): ھۇدا شەئراۋىيىنىڭ دۆلەت ئىچى ۋە خەلقئارا قۇرۇلتايلاردىكى دوستى. بۇ ئىككىسى غەربتىن قايتىپ كەلگەندىن كېيىن، يەنى 1923 - يىلى رومادا چاقىرىلغان خەلقئارا ئاياللار ئۇيۇشمىسى قورۇلتىيىدىن قايتىپ كەلگەندىن كېيىن مىسىردا تۇنجى ھىجىبلىرىنى چىقىرىۋەتكەن ئاياللاردۇر.

◆ دەرىيە شەففىق: لۇتفىيە سەيىدىنىڭ شاگىرتلىرىنىڭ بىرى. ئۇ دوكتورلۇق ئوقۇش ئۈچۈن يالغۇز فرانسىيەگە، ئارقىدىن ئەنگىلىيەگە سەپەر قىلغان. غەرب ئاخبارات ۋاسىتىلىرى ئۇنى ئىسلامنىڭ ھىجاب، تالاق ۋە كۆپ خوتۇنلۇققا ئوخشىغان زۇلۇم ۋە ئەنئەنىلىرىدىن ئازاد بولۇشقا چاقىرىدىغان ئايال، دەپ سۈرەتلەرگە تارتقان.

- 1949 - يىلى مىسىرغا قايتىپ كىلىپ، ئەنگىلىيە ۋە ئامېرىكا ئەلچىخانىلىرىنىڭ يارىدىمى بىلەن «نىل قىزى» پارتىيىسىنى قۇرغان. بۇ ئەھۋال بۇ خىل يارىدەملەر تۈپەيلى پارتىيىنىڭ ئەزالىقىدىن ئىستىپا بىرىپ چىققان بىر ئايال ئارقىلىق ئىسپاتلانغان. دەرىيە شەففىق نامايىشلارنى ئويۇشتۇرغان. ئۇ ئويۇشتۇرغان ئەڭ مەشھۇر نامايىش 1951 - يىلى 19 - فېۋرالدىكى نامايىش ۋە 1954 - يىلى 12 - مارتتا ئابدۇنناسىر ھەمكارلىشىپ ئۆتكۈزگەن نامايىشتۇر. مۇخبىرلار نازارىتىدىكى ئاياللار بۇ نامايىشتا ئوتتۇرىغا قويغان تەلەپلىرىگە قوشۇلمىغان تەقدىردە ئۆلگەنگە قەدەر ئاچلىق ئېلان قىلىدىغانلىقىنى ئوتتۇرىغا قويغان. ئۇلارنىڭ تەلەپلىرى قوبۇل قىلىنىپ دەرىيە شەففىق سايلامغا قاتناشقان ئەمما نەتىجىگە ئىرىشەلمەيلا ئوينايدىغان رولى ئاخىرلاشقان. ئۇنىڭ سۆزى بويىچە ئېيتقاندا

ئۇ خەلقئارادىكى ئاياللار بىلەن مۇناسىۋەتلىك قورۇلتايلارغا ئاياللار ھوقۇقىنى تەلەپ قىلىش ئۈچۈن قاتناشقان.

◆ سەھىير ئەلقەلماۋىي: مىسىردىكى ئامېرىكا ئۇنۋېرسىتېتىدا تەربىيە كۆرگەن، ئامېرىكا ئۇنۋېرسىتېتىنى پۈتتۈرگەن. ئامېرىكا بىلەن ياۋرۇپا ئارىسىدىكى ئۇنۋېرسىتېتلاردا ئايلىنىپ يۈرگەن ۋە ئاخىرىدا مىسىر ئۇنۋېرسىتېتىدا ئوقۇتقۇچىلىق قىلىش ئۈچۈن قايتىپ كەلگەن.

◆ ئەمىنە سەئىد: مىسىرنى غەربلەشتۈرۈشكە چاقىرىغان مىسىرلىق ئەدىب تاھا ھۈسەيننىڭ ئوقۇغۇچىسى. «ھەۋا» ژۇرنىلىنىڭ رەئىسى بولغان. ئاياللارنىڭ ھىجابغا ھۇجۇم قىلىشقا جۈرئەت قىلغان. ئۇنىڭ ئابدۇنناسر دەۋرىدە سۆزلىگەن: «قولمىزدا ئەھدىنامە بار كىشىلەر قانداق بولۇپ قاراڭغۇلۇق دەۋرىدە توغۇلغان تۆت فىقھىي ئالىمغا بويسۇنىدىكەنمىز؟» دېگەنگە ئوخشاش سۆزلىرىمۇ بار. ئۇ ئەھدىنامە دېگەن سۆزىدە ئابدۇنناسىرنىڭ كومىنىزمغا چاقىرىدىغان ئەھدىنامىسىنى كۆزدە تۇتىدۇ. ئۇ «ھەۋا» ژۇرنىلىنى ئىسلامىي ئەدەب - ئەخلاققا ھۇجۇم قىلىشقا قاراتقان. ئۇ ھازىرمۇ شۇ رولىنى ئويناۋاتىدۇ...

◆ ھازىرقى مىسىر ئاياللار ئۇيۇشمىسىنىڭ رەئىسى د. نەۋۋال سەئىد.

پىكىر ۋە ئېتىقادلار:

ئاياللارنى ئازاد قىلىش ھەرىكىتى تەرەپدارلىرىنىڭ پىكىر ۋە ئەقىدىلىرىنى تۆۋەندىكىچە يىغىنچاقلايمىز:

◆ ئاياللارنى بارلىق ئەدەب - ئەخلاق ۋە ئىسلامىي شەرىئەتلەردىن تۆۋەندىكى نوقتىلار بويىچە ئازاد قىلىش:

- ئېچىلىشقا چاقىرىش، ئىسلامىي ھىجابنى ئەمەلدىن قالدۇرۇش.

- ئەر - ئاياللارنىڭ مەكتەپلەر، ئۇنۋېرسىتېتلار، ھۆكۈمەت ئورگانلىرى، بازارلار قاتارلىق بارلىق ساھەلەردە ئارىلىشىپ ئۆتۈشكە چاقىرىش.

- تالاقنى چۈشەش، بىر ئايال بىلەن بولدى قىلىشقا چاقىرىش.

- مىراسقا ئەرلەر بىلەن ئاياللارنىڭ باراۋەر بولۇشى.

◆ بولۇپمۇ ئىجتىمائىي ھايات ساھەسىگە دىننى ئارىلاشتۇرمايدىغان غەرب سېكولارىزمىغا ياكى دىنسىزلىققا چاقىرىش.

◆ ئىجتىمائىي، سىياسىي ھوقۇقلارنى تەلەپ قىلىش.

◆ ئاياللارنىڭ ئىش، جىنسىي ئەركىنلىك، مەدەنىي ۋە تەنتەربىيە پائالىيەتلىرىگە ئوخشىغان ئاياللارنىڭ ئىجتىمائىي ھاياتى بىلەن مۇناسىۋەتلىك بارلىق ئىشلاردا ياۋرۇپانى، ئومۇمەن غەربنى ئۈلگە قىلىش.

پىكىر ۋە ئەقىدىلەرنىڭ يىلتىزلىرى:

ئاياللار ئازادلىق ھەرىكىتى خۇسۇسەن ئەرەب ئەللىرىدە، ئومۇمەن خەلقئارادا ئاياللار بىرلىكلىرى شەكلى بويىچە تەرەققىي قىلغاندىن كېيىن، دىنسىزلىق ياكى غەرب سېكولارىزمى ئاياللارنى ئازاد قىلىش ھەرىكىتىنىڭ پىكىر ۋە ئەقىدىسىنىڭ ئاساسىغا ئايلاندى. بۇ ئەھۋال بولۇپمۇ ئەرەب، ئىسلام ئەللىرىدىكى مۇسۇلمان ئاياللارغا قارىتىلغان بولۇپ، بىرىنچى ئاياللارنى دىندىن چىقىرىش، ئارقىدىن ئۇلارنى ئىجتىمائىي، ئەخلاقىي جەھەتتىن چىرتىشىنى، ئۇلارنىڭ چىرىشىشى ئارقىلىق ئىسلام جەمئىيىتىنى ۋەيران قىلىش، نەتىجىدە غەرب ئەھلى سەلىپلىرى ۋە بارلىق ئىسلام دۈشمەنلىرىگە قارشى تۇرۇپ كەلگەن ئىسلامىي ئىززەت - ھۆرمەتكە خاتىمە بىرىلىدۇ. بۇ شەكىلدە ئۇنى (ئەرەب، ئىسلام ئەللىرىنى) كونترول قىلىشقا قولايلىشىدۇ.

ئاياللار ئازادلىق ھەرىكىتىنىڭ يىلتىزىنىڭ غەرب سېكولارىزمىغا چېتىشلىقلىقىغا ئائىت پاكىتلارنىڭ بىر قىسمى تۆۋەندىكىچە:

- 1894 - يىلى فرانسىيە يازغۇچىسى ئەلكونت داركورنىڭ بىر پارچە كىتابى نەشىر قىلىنغان بولۇپ، ئۇنىڭدا مىسىر ئاياللىرىنى ئەيىبلەنگەن، ئىسلامىي ھىجابقا، شۇنىڭدەك سۈكۈت ئىچىدىكى زىيالىيلارغا ھۇجۇم قىلغان.

- 1899 - يىلى قاسىم ئەمىين داركورنىڭ قاراشلىرىنى كۈچلەندۈرگەن ئاساستا «ئاياللار ئازادلىقى» ناملىق كىتابىنى يازغان.

- يەنە شۇ يىلى مىسىردىكى مىللىي پارتىيىسىنىڭ رەھبىرى مۇستەفا كامىل «ئاياللار ئازادلىقى» ناملىق كىتابىنى تەنقىدلىگەن ۋە ئۇنىڭدىكى ئىدىيىلەرنى ئىنگىلىز مۇستەملىكىسى بىلەن باغلاپ تۇرۇپ ئىزاھلىغان.

- مىسىرلىق مەشھۇر ئىتتىپاقچى مۇھەممەد تاللىت ھەرب قاسىم ئەمىيگە رەددىيە بەرگەن ئاساستا «ئاياللار تەربىيىسى ۋە ھىجاب» ناملىق كىتابىنى يازغان. ئۇ مۇنداق دېگەن: «ھىجابىنى ئەمەلدىن قالدۇرۇش، ئەر - ئاياللارنىڭ ئارىلىشىشىدىن ئىبارەت بۇ ئىككى مەسىلە ياۋرۇپا ئۈمىد قىلىۋاتقان مەسىلىلەردۇر.»

- ئىنگىلىزلار (مىسىرنى مۇستەملىكە قىلىۋاتقان چاغلىرىدا) «ئاياللار ئازادلىقى» ناملىق كىتابىنى ئىنگىلىزچىغا تەرجىمە قىلدۇرۇپ، ھىندىستان ۋە باشقا مۇستەملىكە ئاستىدىكى ئىسلام ئەللىرىگە تارقاتقان.

- خەلقئارا ئاياللار ئۇيۇشمىسىنىڭ رەئىسى دوكتورە رەيد ئاياللار ھەرىكىتىنىڭ تەرەققىياتى ھەققىدە دەرىس بىرىش ئۈچۈن شەخسەن ئۆزى مىسىرغا كەلگەن.

- ئەرەب ئاياللىرىنىڭ ئازادلىق ھەرىكىتى ۋە شەرقتىكى ئاياللار ئۇيۇشمىسىنىڭ پائالىيەتلىرىدىن غەرب دائىرلىرى سۆيۈنىشى. بۇ ئەھۋال ئامېرىكا قوشما شتاتلىرى پىرىزىدېنتى روزۋېلتنىڭ خانىمىنىڭ 1944 - يىلى چاقىرىلغان ئەرەب ئاياللىرى قورۇلتىيىغا يوللىغان تىلگىراممىسىدا ئۆز ئىپادىسىنى تاپىدۇ.

- « نىل قىزى » پارتىيىسىنىڭ ئەنگىلىيە ۋە ئامېرىكا ئەلچىخانىلىرى بىلەن مۇناسىۋىتى ۋە ئۇلاردىن ماددى يارىدەم ئالغانلىقىغا ئائىت مەسىلىلەر بىلەن دەرىيىيە شەفىق ھەققىدىكى بايانىمىزدا تونۇشۇپ ئوتتۇق. يەنە تۆۋەندىكىلەرنى ئىلاۋە قىلىش ئارتۇقچە بولماسلىقى مۇمكىن:

- « نىل قىزى » پارتىيىسىنىڭ رەئىسى دەرىيىيە شەفىقنى ئەنگىلىيە گېزىتلىرىنىڭ قىزغىن ئالقىشلىشى ۋە ئۇنى مىسىر ئاياللىرىنى ئىسلامنىڭ بېسىم ۋە ئەنئەنىلىرىدىن ئازاد بولۇشقا چاقىرىغان بۈيۈك داھى سۈپىتىدە تەسۋىرلىشى.

- ئەنگىلىيە سان جېمىس جەمئىيىتىنىڭ « نىل قىزى » پارتىيىسىنىڭ رەئىسىگە ئاياللار ھوقۇقىنى تەلەپ قىلىش يولىدىكى نامايىشلىرى ئارقىلىق يېڭى يۈزلىنىشكە كىرگەنلىكىنى تەبرىكلەپ يوللىغان تىلگىراممىسى.

- دەرىيىيە شەفىقنىڭ 1951 - يىلى ئاتىدا چاقىرىلغان خەلقئارالىق ئاياللار قورۇلتىيىغا قاتنىشىشى. بۇ قورۇلتاينىڭ دەرىيىيە مۇۋاپىق كۆرگەن قارارلىرىدىن ئۇنىڭ دۆلتىگە قارىغاندا مۇستەملىكە كۈچلىرىگە كۆپرەك خىزمەت قىلىدىغانلىقى ئوتتۇرىغا چىققان.

- ھىندىستانلىق كامىيلايىنىڭ خەلقئارا ئاياللار ئۇيۇشمىسىنىڭ غەرب دۆلەتلىرى ۋە مۇستەملىكە كۈچلىرىنىڭ كونتروللىقىدا ئىكەنلىكىنى ئېلان قىلىشى ۋە ئۇنىڭدىن چىكىنىپ چىقىشى.

- مىسىر ئاياللار ئۇيۇشمىسىنىڭ رەئىسى دوكتورە نەۋۋال سەئىداۋىينىڭ 1978 - يىلى چاقىرىلغان قورۇلتىيە جەريانىدا ئاياللار ئۇيۇشمىسى قورۇلتىيىنىڭ چاقىرىلىشى ئۈچۈن كېرەكلىك مالىيەنى غەرب دۆلەتلىرىنىڭ ھازىرلاپ بەرگەنلىكىنى، ئەرەب ئەللىرىنىڭ بولسا ھېچقانداق تۆھپە قوشمىغانلىقىنى ئېلان قىلىشى.

يۇقىرىدا ئوتتۇرىغا قويۇلغان مەسىلىلەر ئاياللار ئازادلىق ھەرىكىتىنىڭ غەربتىكى مۇستەملىكىچى كۈچلەر بىلەن چېتىشلىق ئىكەنلىكىنىڭ شەكسىزلىكىنى كۆرسىتىدىغان بىر قىسىم پاكىتلاردىن ئىبارەت.

يۇقىرىقىلاردىن شۇ نەرسە ئايدىن ئايدىن ئازادلىق ھەرىكىتى سېكولارىزمنى ياقلايدىغان ھەرىكەت بولۇپ، مىسىردا مەيدانغا كەلگەن، ئۇ يەردىن ئەرەب - ئىسلام ئەللىرىگە تارقالغان. بۇ ھەرىكەت ئاياللارنى ئىسلامىي ئەدەب - ئەخلاق، بولۇپمۇ ھىجابنى ئېلىپ تاشلاش، تالاقنىڭ شەرتلىك ھالەتكە كەلتۈرۈش، كۆپ خۇتۇنلۇق تۈزۈمىگە قارشى تۇرۇش،

مراستا ئەر - ئاياللار باراۋەر بولۇش، بارلىق ئىشلاردا غەرب ئاياللىرىنى دوراشقا چاقىرىشقا ئوخشىغان شەرئىي ھۆكۈملەر بىلەن بولغان ئالاقىسىنى كىسىپ تاشلاشنى مەقسەت قىلىدۇ. مەرقەس فەھمىي ئەلمەھامىينىڭ «شەرقتىكى ئاياللار» ناملىق كىتابى، قاسىم ئەمىينىڭ «ئاياللار ئازادلىقى» ۋە «يېڭى ئاياللار» ناملىق كىتابلىرى ئېچىۋېتىشكە (يالىڭاچلىنىشقا)، دىنغا قارشى چىقىشقا چاقىرىدىغان ئەڭ مۇھىم كىتابلار، ھېسابلىنىدۇ. بۇ ھەرىكەتنىڭ غايىسى ئاياللار ۋە جەمئىيەت ھەرىكىتىنىڭ ئاساسىنى سېكولارىزم ۋە دىنسىزلىق بويىچە يۈرۈشىدىغان قىلىشنى ياقلايدۇ.

ئەتراپلىق مەلۇمات ئۈچۈن پايدىلىنىش مەنبەلىرى:

- د. مۇھەممەد فەھمىي ئابدۇلۋاھەب: الحركات النسائية في الشرق وصلتها بالاستعمار.
- د. مۇھەممەد مۇھەممەد ھۈسەين: الاتجاهات الوطنية.
- ئابباس مەھمۇد ئەلئەققاد: سعد زغلول.
- د. مۇھەممەد ئەمبارە: قاسم أمين، الأعمال الكاملة.
- سافىيناز كازىم: في مسألة السفور والحجاب.
- ۋىداد سەككىينى: نساء شهيرات من الشرق والغرب.
- ئەھمەد مۇھەممەد جامال: مكانك تحمدي.
- "منار الإسلام" ژۇرنىلى، 1399ھ، رامزان، "ئاياللار ئازادلىق ھەرىكىتى" ناملىق ماقالە.
- مۇھەممەد قۇتۇب: قضية تحرير المرأة، ۋەتەن نەشرىياتى، 1410ھ.
- مۇھەممەد قۇتۇب: واقعا المعاصر، شۇرۇق نەشرىياتى.
- مۇھەممەد قۇتۇب: مذاهب فكرية معاصرة، شۇرۇق نەشرىياتى.
- د. مۇھەممەد ئەھمەد ئىبنى ئىسمائىل ئەلمەقدەم: عودة الحجاب، تايىبە نەشرىياتى.
- د. ئەسسەيىد ئەھمەد فەرەج: المؤامرة على المرأة المسلمة، ۋاپا نەشرىياتى، 1985م.